

ठळक बातम्या

- भारत आता तंत्रज्ञानाचा केवळ ग्राहक राहिला नसून तंत्रज्ञानाच्या प्रगतीचा प्रणेता बनला असल्याचं प्रधानमंत्री नरेंद्र मोदी यांचं प्रतिपादन
- विश्वचषकाला गवसणी घालणाऱ्या भारतीय महिला क्रिकेट संघावर अभिनंदनाचा वर्षाव / बीसीसीआयकडून ५१ कोटी रुपयांचं बक्षीस जाहीर
- उद्योजक अनिल अंबानी यांच्या रिलायन्स समूहाशी संबंधित तीन हजार कोटी रुपये किंमतीच्या चाळीसहून अधिक मालमत्ता ईडीकडून जप्त

आणि

- ज्येष्ठ अभिनेत्री दया डोंगरे यांचं निधन

<><><><><>

भारत आता तंत्रज्ञानाचा केवळ ग्राहक राहिला नाही, तर तंत्रज्ञानाच्या प्रगतीचा प्रणेता बनला आहे, असं प्रतिपादन प्रधानमंत्री नरेंद्र मोदी यांनी केलं आहे. नवी दिल्लीमध्ये उदयोन्मुख विज्ञान आणि तंत्रज्ञान नवोन्मेष परिषद २०२५चं उद्घाटन केल्यानंतर ते आज बोलत होते. देशात नवोन्मेषाची परिसंस्था निर्माण व्हावी यासाठी सरकार प्रयत्न करत असून जगातली सर्वात यशस्वी डिजिटल सार्वजनिक पायाभूत सुविधा भारतात असल्याचं प्रधानमंत्र्यांनी नमूद केलं.

या कार्यक्रमात त्यांनी देशातल्या संशोधन आणि विकास परिसंस्थेला चालना देण्यासाठी १ लाख कोटी रुपये अर्थसहाय्य देणाऱ्या संशोधन, विकास आणि नवोन्मेष योजनेचाही प्रारंभ केला. खासगी क्षेत्राकडून संचलित केल्या जाणाऱ्या संशोधन आणि विकास परिसंस्थेला प्रोत्साहन देणं हे या योजनेचं उद्दिष्ट असल्याचं प्रधानमंत्र्यांनी सांगितलं.

होल्ड... बाईट - प्रधानमंत्री

शिक्षणतज्ञ, संशोधन संस्था, उद्योग आणि सरकारमधल्या ३ हजारांपेक्षा जास्त सहभागींना एकत्र आणणं हे या तीन दिवसीय परिषदेचं उद्दिष्ट आहे. यामध्ये भाषणं, पॅनेल चर्चा, सादरीकरणं आणि तंत्रज्ञान विषयक प्रदर्शनं आयोजित केली जातील. देशाची विज्ञान आणि तंत्रज्ञान परिसंस्था मजबूत करण्यासाठी संशोधक, उद्योग आणि तरुण नवोन्मेषकांमधल्या सहकार्यासाठी हे योग्य व्यासपीठ ठरेल.

<><><><><>

आयसीसी विश्वचषक महिला क्रिकेट स्पर्धेच्या अंतिम सामन्यात दक्षिण आफ्रिकेला हरवून विश्वचषकाला गवसणी घालणाऱ्या भारतीय महिला क्रिकेट संघावर सर्व थरांतून अभिनंदनाचा वर्षाव होत आहे. राष्ट्रपती द्रौपदी मुर्मू, प्रधानमंत्री नरेंद्र मोदी, केंद्रीय गृहमंत्री अमित शहा यांनी भारतीय महिला क्रिकेट संघाचं अभिनंदन केलं आहे. या विश्वविजेत्या संघाला भारतीय क्रिकेट नियामक मंडळानं ५१ कोटी रुपयांचं रोख पारितोषक जाहीर केलं आहे.

विश्वचषक जिंकण्यासाठी भारतीय महिला संघातल्या प्रत्येक खेळाडूचं मनापासून अभिनंदन. या खेळाडूंच्या प्रतिभेला आणि कामगिरीला साजेसा हा विजय असल्याचं राष्ट्रपती द्रौपदी मुर्मू आपल्या शुभेच्छा संदेशात म्हणाल्या. महिला संघाने संपूर्ण स्पर्धेत आपली सांघिक कामगिरी आणि दृढनिश्चय दाखवत हा ऐतिहासिक विजय मिळवल्याची भावना प्रधानमंत्री नरेंद्र मोदी यांनी व्यक्त केली. हा ऐतिहासिक विजय देशासाठी आनंदाचा क्षण असून महिला संघाने आपल्या क्रिकेट कौशल्याने लाखो मुलींना प्रेरणा दिल्याचं केंद्रीय गृहमंत्री अमित शहा आपल्या संदेशात म्हणाले आहेत.

मुख्यमंत्री देवेंद्र फडनवीस तसंच उपमुख्यमंत्री अजित पवार आणि एकनाथ शिंदे यांनीही या संघाचं अभिनंदन केलं आहे.

<><><><><>

नोकरीच्या संधी, कौशल्य विकास, ऑनलाईन स्पर्धा तसेच काम आणि विचारांची देवाणघेवाण यासाठी युवकांनी माय भारत पोर्टलचा वापर करावा असं आवाहन केंद्रीय युवक व्यवहार आणि क्रीडा मंत्री डॉ. मनसुख मांडविया यांनी आज केलं. ते मरोळ इथं पोलीस प्रशिक्षण केंद्रात आयोजित सतराव्या आदिवासी युवा आदानप्रदान कार्यक्रमात बोलत होते. आदिवासी युवकांना मुख्य प्रवाहात आणणं, त्यांच्यात नेतृत्वगुण विकसित करणं आणि राष्ट्रीय एकात्मतेची भावना दृढ करणं या उद्देशानं, गृह मंत्रालय, युवक व्यवहार आणि क्रीडा मंत्रालय तसंच महाराष्ट्र राज्य पोलीस यांच्या समन्वयानं हा कार्यक्रम राबवण्यात आला.

<><><><><>

प्रत्येक जिल्ह्यात वैद्यकीय महाविद्यालय आणि त्यासाठी आवश्यक पायाभूत सुविधा उभारणीला राज्य सरकारचं प्राधान्य आहे, असं उपमुख्यमंत्री अजित पवार यांनी आज सांगितलं. औंध इथं बहुउद्देशीय दंत रुग्णालय आणि संशोधन केंद्र स्थापन करण्याबाबत इंडियन डेंटल असोसिएशन, पुणे जिल्हा परिषद आणि औंधचं जिल्हा शासकीय रुग्णालय यांच्यामध्ये सामंजस्य करार झाला, त्यावेळी पवार बोलत होते. हा सामंजस्य करार राज्याच्या सार्वजनिक आरोग्य सेवेतला नवा अध्याय आहे, असं ते म्हणाले.

<><><><><>

राज्यातल्या अंगणवाड्यांचं आधुनिकीकरण करण्यासाठी स्मार्ट अंगणवाडी कीट खरेदीला सरकारने मंजूरी दिली आहे. या योजनेअंतर्गत परभणी जिल्ह्यातल्या सुमारे २६५ अंगणवाडी केंद्रांचं रुपांतर अत्याधुनिक सुविधांनी युक्त स्मार्ट अंगणवाडीमध्ये केलं जाणार असल्याचं महिला आणि बालविकास राज्यमंत्री मेघना बोर्डीकर यांनी सांगितलं. स्मार्ट अंगणवाडी योजनेमुळे परभणी जिल्ह्यातल्या बालकांना आनंददायी शिक्षणाचं वातावरण उपलब्ध होईल. मुलांच्या सर्वांगीण

विकासासोबतच महिलांच्या सक्षमीकरणासाठी ही योजना महत्वपूर्ण ठरणार आहे, असं बोर्डीकर म्हणाल्या.

<><><><><>

उद्योजक अनिल अंबानी यांच्या रिलायन्स समूहाशी संबंधित तीन हजार कोटी रुपयांच्या चाळीसहून अधिक मालमत्तांवर सक्तवसुली संचलनालयानं टाच आणली आहे. दिल्ली, नोएडा, गाजियाबाद, मुंबई, पुणे, ठाणे, हैदराबाद, चेन्नई, कांचीपुरम आणि पूर्व गोदावरी इथं या मालमत्ता आहेत. अनिल अंबानी यांच्यावरील कर्ज घोटाळा आणि मनि लाँड्रिंग प्रकरणी ही कारवाई करण्यात आली आहे.

<><><><><>

ज्येष्ठ अभिनेत्री दया डोंगरे यांचं आज वार्धक्यानं निधन झालं. त्या ८५ वर्षांच्या होत्या. अनेक मराठी चित्रपट आणि नाटकांमधून त्यांनी केलेल्या भूमिका लोकप्रिय ठरल्या. मंतरलेली चैत्रवेल, लेकुरे उदंड जाहली, संकेत मीलनाचा ही त्यांची काही गाजलेली नाटकं. तर नवरी मिळे नवऱ्याला, मायबाप, आत्मविश्वास, उंबरठा हे काही गाजलेले चित्रपट आहेत. दूरदर्शन वाहिनीवरच्या गजरा या कार्यक्रमाचं निवेदनही दया डोंगरे यांनी केलं होतं.

उपमुख्यमंत्री एकनाथ शिंदे आणि राज्याचे सांस्कृतिक कार्यमंत्री आशिष शेलार यांनी समाज माध्यमावर दया डोंगरे यांना आदरांजली वाहिली आहे.

<><><><><>

शेतकऱ्यांच्या कर्जमाफीचा निर्णय सहा मिनिटात होऊ शकतो त्यासाठी सरकारला सहा महिन्यांचा वेळ कशासाठी हवा? असा सवाल शिवसेना उद्धव बाळासाहेब ठाकरे पक्षाचे नेते अंबादास दानवे यांनी केला आहे. ते आज लातूरमध्ये बातमीदारांशी बोलत होते. पक्षप्रमुख उद्धव ठाकरे मराठवाड्याचा दौरा करणार आहेत. अतिवृष्टीग्रस्त शेतकऱ्यांना जाहीर झालेली मदत अद्याप मिळाली नसल्याबद्दल ते या दौऱ्यात सरकारला जाब विचारतील, असं त्यांनी सांगितलं.

<><><><><>

त्रिशूल लष्कर सरावाविषयीची कर्नल सोफिया कुरेशी यांची चित्रफीत बनावट असून ती पाकिस्तानी प्रचार यंत्रणांनी प्रसृत केली असल्याचं सरकारनं स्पष्ट केलंलं आहे. त्रिशूल लष्कर सराव ही बिहार विधानसभा निवडणुकीवर प्रभाव टाकण्यासाठी केलेली राजकीय खेळी असल्याचं या चित्रफिती सोफिया कुरेशी सांगताना दाखवल्या गेल्या आहेत. ही चित्रफीत एआयद्वारे बनवली असून पूर्णतः बनावट आहे, असं पत्रसूचना कार्यालयानं स्पष्ट केलं आहे. कुरेशी यांनी अशा प्रकारचं कुठलंही विधान केलं नसून केवळ भारतीय नागरिकांमध्ये संभ्रम पसरवण्यासाठी हे पाकिस्ताननं केल्याचं पत्रसूचना कार्यालयानं म्हटलं आहे.

<><><><><>

धुळे महानगरपालिका निवडणूक राष्ट्रवादी काँग्रेस स्वबळावर लढणार असल्याचं माजी आमदार फारूक शाह यांनी आज जाहीर केलं. राष्ट्रवादी काँग्रेसच्या स्थानिक पदाधिकाऱ्यांची बैठक आज धुळे इथं झाली. यात महानगरपालिकेच्या सर्व ७४ जागा लढवण्याचा निर्णय झाला. महानगरपालिकेवर राष्ट्रवादी काँग्रेसचीच सत्ता येईल, असा विश्वास शाह यांनी व्यक्त केला.

<><><><><>

तेलंगणामध्ये रंगारेड्डी जिल्ह्यात चेवेल्लाजवळच्या मिर्जागुडा-खानापूर रस्त्यावर आज सकाळी झालेल्या अपघातात एकूण १९ जणांचा मृत्यू झाला. विकाराबाद-हैदराबाद मार्गावर एका ट्रकनं एका दुचाकीच्या मागून पुढं जाण्याचा प्रयत्न करताना आरटीसी बसला धडक दिल्यानं हा अपघात झाला. जखमींना जवळच्या रुग्णालयात दाखल केलं आहे.

अपघाताची माहिती मिळण्यासाठी लोकांना मदत करण्यासाठी राज्य सरकारनं हैदराबादमध्ये एक नियंत्रण कक्ष स्थापन केला आहे. विशेष वैद्यकीय पथकं घटनास्थळी दाखल झाली आहेत.

आकाशवाणी मुंबई
प्रादेशिक बातमीपत्र - संध्याकाळी ७.०० वाजता
३ नोव्हेंबर २०२५ - सोमवार

राष्ट्रपती, उपराष्ट्रपती आणि प्रधानमंत्र्यांनी या घटनेबद्दल दुःख व्यक्त केलं आहे. प्रधानमंत्र्यांनी मृतांच्या कुटुंबांना प्रत्येकी दोन लाख रुपये आणि जखमींना प्रत्येकी ५० हजार रुपयांची मदत जाहीर केली आहे.

<><><><><>

येत्या दोन दिवसात राज्याच्या चारही विभागांमध्ये तुरळक ठिकाणी पाऊस पडण्याची शक्यता हवामान विभागानं व्यक्त केली आहे.

//<><><><><> //